

خط مختصر کیجئے

نماز جمعہ طویل اور خطبہ مختصر ہونا چاہئے، یہی حدیث اور فقہ کے مطابق ہے، اس وقت اکثر مساجد کے ائمہ اس بارے میں کوتاہی کر رہے ہیں۔ اس مختصر رسالہ میں احادیث نبویہ اور عبارات فقہاء سے اس مسئلہ کو مدلل کیا گیا ہے۔ خاتمہ میں مختصر نماز پڑھانے، اور ”شرعی وجہ سے امام سے مصلیٰ کے ناراض رہنے پر وعید“ اور ”حریمین شریفین کا عمل حجت ہے؟“ جیسے موضوع پر بھی مختصر کلام کیا گیا ہے۔ موضوع کے متعلق مختصر مگر بہت مفید اور قابل مطالعہ رسالہ ہے۔

مرغوب احمد لاجپوری

ناشر
جامعۃ القراءات کفلیہ

محمد حسین

فہرست رسالہ ”خطبہ مختصر کیجئے“

- ۳ تشکر و امتنان
- ۴ عرض مرتب
- ۷ آپ ﷺ کی نماز اور خطبہ درمیانہ ہوتے تھے.....
- ۸ اس تعارض کا حل خطبہ طویل ہو اور نماز کو مختصر، یادوں معتدل یہ کیسے؟.....
- ۸ نماز کو لمبا کرنا اور خطبہ کو مختصر کرنا آدمی کی فقاہت اور سمجھ کی دلیل ہے.....
- ۱۰ رسول اللہ ﷺ نے لمبے خطبے سے منع فرمایا.....
- ۱۱ رسول اللہ ﷺ نے خطبہ کو مختصر کرنے کا حکم فرمایا.....
- ۱۱ آپ ﷺ کا خطبہ لمبا نہیں تھا، بلکہ چند آسان کلمات ہوتے تھے.....
- ۱۲ رسول اللہ ﷺ خطبہ چھوٹا (اور مختصر) پڑھتے تھے.....
- ۱۲ تمہارے بعد ایک قوم آئے گی جو خطبہ کو لمبا کرے گی اور نماز کو مختصر.....
- ۱۳ آپ ﷺ کسی امیر کو روانہ فرماتے تو ارشاد فرماتے: خطبہ کو مختصر کرنا.....
- ۱۴ علماء وہ ہیں جو خطبہ کو مختصر کریں.....
- ۱۴ نماز کو بہتر طریقے سے پڑھو، اور اس خطبہ کو مختصر کرو.....
- ۱۴ ائمہ اربعہ کے نزدیک خطبہ کو مختصر اور نماز کو طویل کرنا سنت ہے.....
- ۱۵ کیا ہر ایک خطبہ طویل مفصل کی مقدار کے برابر ہے یادوں؟.....
- ۱۶ لمبے خطبہ کی عادت بنا لینا مکروہ ہے، کبھی ہو جائے تو گنجائش ہے.....
- ۱۷ خطبہ طویل دینا حجاج بن یوسف ثقفی کا طریقہ تھا.....
- ۱۷ خطبہ کتنی منٹ کا ہونا چاہئے.....

۱۸	خاتمہ..... نمبر: ۱.....
۱۸	نمازیں مختصر پڑھائیں.....
۲۱	آپ ﷺ کی نماز کتنی مختصر ہوتی تھی.....
۲۳	سفر میں نماز بہت ہی مختصر پڑھانی چاہئے، امام ابو یوسف رحمہ اللہ کا واقعہ.....
۲۴	خاتمہ..... نمبر: ۲.....
۲۴	جس امام سے مقتدی معقول وجہ سے ناراض ہوں اس پر لعنت.....
۲۵	جس امام سے مقتدی ناراض ہوں وہ سخت عذاب میں ہوگا.....
۲۵	دس آدمی کی نماز اللہ تعالیٰ ہرگز قبول نہیں فرماتے.....
۲۷	خاتمہ..... نمبر ۳.....
۲۷	کیا حرین شریفین کا عمل حجت ہے؟.....
۲۹	حرین شریفین کی اتباع کا دعویٰ کرنے والوں کا: ۲۷/مسئلوں میں حرین شریفین سے اختلاف.....

تشکر و امتنان

رسالہ: ”مختصر خطبہ اور حدیث و فقہ“ کی نظر ثانی میں رفیق محترم مولانا شبیر احمد بن فضل کریم صاحب مدظلہ (مقیم راجپیل) نے از حد تعاون فرمایا۔ اور ماشاء اللہ بہت ہی غور و فکر اور پوری توجہ سے پروف کر کے کمپوزنگ کی تصحیح کی۔ راقم ان کا تہہ دل سے شکر گزار ہے۔ اللہ تعالیٰ انہیں دونوں جہاں میں بہترین بدلہ عطا فرمائے، آمین۔

مرغوب احمد لاہوری

عرض مرتب

بسم الله الرحمن الرحيم

الحمد لله وكفى و سلام على عباده الذين اصطفى، اما بعد!

شریعت مطہرہ نے نماز کی امامت کے لئے اعلم کو مقدم کیا نہ کہ اقرأ کو، اس لئے کہ مسائل کی واقفیت قرأت سے زیادہ ضروری ہے، اس امت کے سب سے بڑے قاری حضرت ابی بن کعب رضی اللہ عنہ ہیں، مگر امامت کے لئے حضرت ابو بکر صدیق رضی اللہ عنہ

کا انتخاب عمل میں آیا۔ (بخاری، باب اهل العلم و الفضل احق بالامامة، رقم الحدیث: ۶۷۸)

اس لئے کہ آپ بڑے عالم تھے، ”بخاری شریف“ میں ہے: ”وكان ابو بكر اعلمنا“

(بخاری، باب قول النبي صلى الله عليه وسلم: سئدوا الابواب الا باب ابى بكر، كتاب فضائل

اصحاب النبي صلى الله عليه وسلم، رقم الحدیث: ۳۶۵۴)

آج بھی جتنے قراء (جو عالم نہیں ہیں) امامت کا منصب نبھا رہے ہیں ان میں اور ایک عالم (جو مسائل کو جانتا ہو، اور امامت میں اپنی من مانی اور ضد نہ کرتا ہو) جیسا کہ آج ایک طبقہ میں یہ وبا عام ہو چکی ہے، چاہے لاکھ ان کو سمجھایا جائے، مگر مسائل میں اپنی ہی چلائیں گے) میں فرق دیکھا جاسکتا ہے، قاری نماز کو بلا ضرورت لمبی کرے گا، پیچھے نہ بیماروں کا خیال نہ ضعیفوں کی رعایت نہ مسافر اور نہ کسی ضرورت مند کا احساس، اس کو اپنی قرأت طویل کرنی ہے، اور اپنے قاری ہونے کا اور (اگر آواز اچھی ہو تو) اپنی اچھی آواز کا سکھ جمانا ہے۔ اللہ تعالیٰ ہم سب کو صحیح سمجھ عطا فرمائے اور مسائل میں ضد اور ہٹ دھرمی کے بجائے اتباع شریعت کی توفیق مرحمت فرمائے۔

اس مختصر رسالہ کے ذریعہ حضرات ائمہ کرام کی خدمت میں بہت مؤدبانہ اور عاجزانہ

درخواست پیش کرنے کی جرأت کرتا ہوں کہ: خدا را! اپنی ضد اور غلط رویہ کو چھوڑ کر خطبہ کو مختصر اور نماز جمعہ کو اس سے ذرا لمبی کیجئے، جو احادیث نبویہ اور فقہائے امت کے اقوال اور مسلک کے مطابق ہے۔

خطبہ کا مختصر ہونا سمجھداری ہے اور خطبہ کو لمبا کرنا غیر سمجھداری کا ثبوت ہے حدیث شریف میں مختصر خطبہ پڑھنے والے کو فقاہت اور سمجھدار کے الفاظ سے تعبیر کیا گیا ہے، عجیب بات ہے کہ آپ ﷺ تو اس امام کو سمجھدار فرما رہے ہیں جو خطبہ کو مختصر کرے اور ہم خطبہ کو لمبا کر کے غیر سمجھداری کا ثبوت دے رہے ہیں۔ حضرت مولانا مفتی سعید احمد صاحب پالنپوری مدظلہم فرماتے ہیں کہ:

آج کے ائمہ کا عمل الٹا ہے، ان کا خطبہ آدھے گھنٹے کا ہوتا ہے، پھر نماز سورہ والتین اور سورہ قدر سے پڑھادیتے ہیں، اور دعویٰ مصلحت کا کرتے ہیں، حالانکہ اگر لوگوں کی مصلحت کا اتنا ہی خیال ہے تو خطبہ مختصر دینا چاہئے اور نماز سنت کے مطابق پڑھانی چاہئے۔ (تحفۃ اللمعی ص ۲۷۵ ج ۲)

اور عام نمازوں کو بھی ضرورت سے زائد لمبا کرنے کے بجائے مختصر اور درمیانہ ادا کیجئے، مصلیٰ کی ناراضگی کے باوجود پر امامت کرنے پر سخت وعید آئی ہے، (دیکھئے خاتمہ نمبر ۲: ص ۲۴)

میں ایسے کئی ائمہ کو جانتا ہوں، جن کی لمبی نماز اور لمبے خطبہ کی وجہ سے نمازی ناراض

ہیں، اور بعض تو مسجد چھوڑ کر دوسری مساجد کی طرف رخ کرنے پر مجبور ہوتے ہیں۔

حدیث شریف میں تو یہ حکم ہے کہ جب تنہا نماز پڑھے تو لمبی پڑھے اور امامت کرے تو

مختصر۔ ”بخاری شریف“ میں ہے: ”اذا صلی احدکم للناس فلیخفف فان فیہم

الضعيف والسقيم و الكبير ' و اذا صلى احدكم لنفسه فليطول ما شاء "۔

(بخاری، باب اذا صلى لنفسه فليطول ما شاء، رقم الحديث: ۷۰۳)

مگر ہمارا حال یہ ہے کہ تنہا نماز پڑھتے ہیں تو اس قدر مختصر کہ سوچنا پڑتا ہے کہ نماز ہوئی بھی یا نہیں؟ اور امامت میں اس قدر طول کہ بعض مرتبہ تو نمازی تنگ آ کر پناہ مانگتے ہیں کہ آئندہ اس امام کے پیچھے نماز ہی نہ پڑھیں گے۔

جہاں امامت کے بڑے فضائل آئے ہیں، وہاں اس کی رعایت نہ کرنے پر سخت وعیدیں بھی وارد ہوئی ہیں، دونوں طرح کی احادیث پر ائمہ کو نظر رکھنی چاہئے، کہیں ایسا نہ ہو کہ امامت جیسے عظیم منصب پر فائز ہو کر بجائے ثواب اور اجر کے وبال اور گناہ کے انبار نامہ اعمال میں لکھے جائیں، اللہ تعالیٰ اپنے حفظ و امان میں رکھے، آمین۔

اس مختصر رسالہ میں آپ ﷺ کی احادیث اور حضرات فقہاء رحمہم اللہ کے مسلک کو جمع کیا گیا ہے، ہر بات کا مکمل حوالہ بھی دیا گیا ہے۔ اللہ تعالیٰ اس حقیر کاوش اور سعی کو شرف قبولیت عطا فرمائے، اور ذریعہ نجات و ذخیرہ آخرت بنائے، آمین۔

خاتمہ میں لمبی نماز پڑھانے پر وعید کا ایک مضمون بھی شامل اشاعت کیا جا رہا ہے جو راقم کے رسالہ "امامت" سے لیا گیا ہے۔ (دیکھئے خاتمہ نمبر: ۱۸: ۱۸)

بعض ائمہ تو اپنے غلط عمل کو صحیح ثابت کرنے کے لئے حریں شریفین کا حوالہ دیتے ہیں کہ وہاں بھی تو خطبہ طویل ہوتا ہے، تو کیا حرم محترم میں خلاف سنت و خلاف شریعت کام ہوتا ہے؟ اولاً تو مجھے ایسے اہل علم پر تعجب ہوتا ہے کہ ایک عالم ہو کر کس طرح کی بات کر رہے ہیں، کوئی عامی اس طرح کی بات کرے تو تعجب نہیں، بہر حال اس سوال کے جواب کے لئے دیکھئے! خاتمہ نمبر: ۳: ۲۷۔

مرغوب احمد لاچپوری

آپ ﷺ کی نماز اور خطبہ درمیانہ ہوتے تھے

(۱)..... عن جابر بن سمرة رضى الله عنه، قال : كنت اصلى مع رسول الله صلى الله عليه وسلم، فكانت صلاته قصداً وخطبته قصداً۔

(مسلم، باب تخفيف الصلاة والخطبة، رقم الحديث: ۸۶۶)

ترجمہ:..... حضرت جابر بن سمرة رضی اللہ عنہ سے روایت ہے، فرماتے ہیں کہ: میں رسول اللہ ﷺ کے ساتھ نماز پڑھتا تھا، آپ ﷺ کی نماز اور خطبہ درمیانہ ہوتے تھے۔

(۲)..... عن جابر بن سمرة رضى الله عنه، قال : كان النبي صلى الله عليه وسلم يخطب قائماً، ثم يجلس، ثم يقوم فيقرأ آيات، ويذكر الله، وكانت خطبته قصداً و صلاته قصداً۔ (ابن ماجه، باب ما جاء فى الخطبة يوم الجمعة، رقم الحديث: ۱۱۰۶)

ترجمہ:..... حضرت جابر بن سمرة رضی اللہ عنہ فرماتے ہیں کہ: نبی کریم ﷺ کھڑے ہو کر

۱..... حضرت جابر بن سمرة رضی اللہ عنہ سے اس قسم کی روایتیں بہت سے طرق سے مختلف کتابوں میں مروی ہیں، مثلاً:

(۱)..... عن جابر بن سمرة رضى الله عنه، قال : كنت اصلى مع النبي صلى الله عليه وسلم، فكانت صلاته قصداً وخطبته قصداً۔ (مسلم، باب تخفيف الصلاة والخطبة، رقم الحديث: ۸۶۶)

(۲)..... عن جابر بن سمرة رضى الله عنه، قال : كنت اصلى مع النبي صلى الله عليه وسلم فكانت صلاته قصداً وخطبته قصداً۔ (ترمذی، باب ما جاء فى قصر الخطبة، رقم الحديث: ۵۰۷)

(۳)..... عن جابر بن سمرة رضى الله عنه، قال : كنت اصلى مع النبي صلى الله عليه وسلم فكانت صلاته قصداً وخطبته قصداً۔

(سنن کبریٰ بیہقی ص ۲۹۴ ج ۳، باب ما يستحب من القصد فى الكلام وترك التطويل، رقم الحديث: ۵۷۶۱)

(۴)..... عن جابر بن سمرة رضى الله عنه، قال : كانت خطبة النبي صلى الله عليه وسلم قصداً و صلاته قصداً۔ (مصنف ابن ابی شیبہ ص ۸۰ ج ۴، الخطبة تطول او تقصر، رقم الحديث: ۵۲۴۱)

خطبہ دیتے، پھر بیٹھتے، پھر کھڑے ہوتے، کچھ آیات پڑھتے، اللہ تعالیٰ کا ذکر فرماتے، اور آپ ﷺ کا خطبہ اور نماز دونوں معتدل (درمیانہ) ہوتے تھے۔

اس تعارض کا حل کہ خطبہ طویل ہو اور نماز کو مختصر، یا دونوں معتدل یہ کیسے؟ تشریح:..... اس حدیث میں ہے کہ: آپ کی نماز اور خطبہ دونوں درمیانی تھے، اور اگلی حدیث میں آ رہا ہے کہ: نماز کا لمبا ہونا اور خطبہ کا مختصر ہونا فقہت کی دلیل ہے، بظاہر دونوں حدیثوں میں تعارض ہے، امام نووی رحمہ اللہ نے اس تعارض کو حل فرمایا ہے، وہ فرماتے ہیں کہ: صحیح طریقہ تو یہی ہے کہ خطبہ مختصر ہو اور نماز طویل، اور اعتدال کا مطلب یہ ہے کہ: نماز طویل ہو مگر اس قدر نہیں کہ مقتدی پر مشقت ہو، بلکہ درمیانی ہو کہ خطبہ سے اس قدر طویل ہو کہ کسی پر مشقت کا ذریعہ نہ بنے۔

”لان المراد بالحدیث الذی نحن فیہ (ای حدیث عمار) ان الصلاة تكون طویلة بالنسبة الى الخطبة لا تطویلا یسحق علی المامومین‘ وہی حینئذ قصد ای معتدلة والخطبة قصد بالنسبة الى وضعها“۔ (شرح مسلم نووی ص ۲۸۶ ج ۱)

نماز کو لمبا کرنا اور خطبہ کو مختصر کرنا آدمی کی فقہت اور سمجھ کی دلیل ہے

(۳)..... قال ابو وائل : خطبنا عمار رضی اللہ عنہ ، فاجز و ابلغ ، فلما نزل قلنا : یا ابا الیقظان ! لقد ابلغت و اوجزت ، فلو کنت تنفست ، فقال : انی سمعت رسول اللہ صلی اللہ علیہ وسلم یقول : ان طول صلاة الرجل وقصر خطبته مئنة من فقهه ، فاطیلوا الصلاة واقصروا الخطبة ، وان من البیان سحرا۔

(مسلم، باب تخفیف الصلاة والخطبة، رقم الحدیث: ۸۶۹)

ترجمہ:..... حضرت ابو وائل رحمہ اللہ نے فرمایا کہ: حضرت عمار بن یاسر رضی اللہ عنہ نے

ہمیں ایک نہایت مختصر اور بلیغ خطبہ دیا، جب آپ منبر سے اترے تو ہم نے عرض کیا: اے ابوالیقظان! آپ نے بہت مختصر اور بلیغ خطبہ دیا، اگر آپ کچھ طویل فرماتے (تو بہت اچھا ہوتا) انہوں نے فرمایا کہ: میں نے رسول اللہ ﷺ سے سنا، آپ ﷺ ارشاد فرماتے تھے کہ: آدمی کا نماز کو لمبا کرنا اور خطبہ کو مختصر کرنا اس کی فقاہت اور سمجھ کی علامت ہے، لہذا نماز کو لمبا کیا کرو اور خطبہ مختصر دیا کرو، اور فرمایا کہ: بیشک بعض بیان جادو (کا اثر) رکھتے ہیں۔! تشریح:..... قاضی شوکانی کہتے ہیں کہ: اختصار خطبہ آدمی کی فقاہت کی علامت اس لئے ہے کہ صرف فقیہ ہی جامع الفاظ پر مطلع ہو سکتا ہے، لہذا وہ اس کے ذریعہ سے معانی کثیرہ کو مختصر الفاظ میں تعبیر کرنے پر قادر ہوتا ہے۔

”وانما كان اقصار الخطبة علامة من فقه الرجل ، لان الفقيه هو المطلع على جوامع الالفاظ ، فيتمكن بذلك من التعبير باللفظ المختصر عن المعاني الكثيرة“

(نیل الاوطار ص ۵۱۶ ج ۲۔ بذل المحجود ص ۳۹ ج ۵، تحت رقم الحدیث: ۱۱۰۶)

خطبہ کی حالت میں لوگوں کی توجہ مخلوق (یعنی خطبہ پڑھنے والی) کی طرف ہوتی ہے، جبکہ نماز کی حالت میں توجہ کا مرکز خالق (یعنی اللہ تعالیٰ) کی ذات ہوتی ہے، چنانچہ حدیث بالا بڑے ہی بلیغ انداز میں یہ بتانا چاہتی ہے کہ انسان کی سمجھداری اور اس کی دانائی کا تقاضہ

۱..... عن ابی وائل قال : خطبنا عمار رضی اللہ عنہ ، فابلیغ و اوجز ، فلما نزل قلنا : یا ابا یقظان ! لقد ابلغت و اوجزت ، فلو كنت تنفست ، فقال : سمعت رسول اللہ صلی اللہ علیہ وسلم یقول : ان طول صلاة الرجل و قصر خطبته منة من فقهه ، فاطيلوا الصلاة واقصروا الخطب ، وان من البيان لسحرا۔

(سنن کبریٰ بیہقی ص ۲۹۴ ج ۳، باب ما يستحب من القصد فی الكلام و ترک التطویل، رقم الحدیث: ۵۷۶۳)

(۱)..... عن عبد اللہ رضی اللہ عنہ : ان قصر الخطبة و طول الصلاة ، منة من فقه الرجل۔

(مصنف ابن ابی شیبہ ص ۸۰ ج ۴، الخطبة تطول او تقصر، رقم الحدیث: ۵۲۳۲)

یہ ہونا چاہئے کہ اس حالت کو زیادہ دراز اور طویل کیا جائے جس میں بندہ کی توجہ اپنے خالق کی طرف ہو اور اس حالت کو مختصر کیا جائے جس میں توجہ مخلوق کی طرف منعطف ہو رہی ہو۔ لیکن اتنی بات سمجھ لیجئے کہ یہاں نماز طویل کرنے سے مراد یہ ہے کہ سنت کے موافق ہو، یعنی نماز پڑھنے کے سلسلے میں جو درجہ آنحضرت ﷺ سے منقول اور ثابت ہے، نہ تو اس سے طویل ہو اور نہ اس سے مختصر ہی ہو، اس طرح اس حدیث میں اور اوپر والی حدیث میں مطابقت پیدا ہو جائے گی۔

”وان من البیان سحرا“ (کیونکہ بعض بیان سحر ہے) گویا خطبہ کو مختصر کرنے کے سلسلے میں دلیل بیان کی جا رہی ہے، جس کا مطلب یہ ہے کہ خطبہ ایسا پڑھنا چاہئے جو ”ماقل و دل“ کا پورا پورا مصداق ہو، یعنی اس کے الفاظ مختصر ہوں، مگر حقائق و معنی کے دریا اپنے اندر سموئے ہوئے ہو، کیونکہ جس طرح سحر کے مختصر ترین الفاظ میں بہت زیادہ تاثیر ہوتی ہے اسی طرح اس بیان اور اس تقریر میں بھی جو الفاظ و معنی کے اعتبار سے جامع و مانع ہو ایک عظیم تاثیر ہوتی ہے، جس کی وجہ سے سامعین کے قلوب ایک حالت سے دوسری حالت کی طرف مائل و منتقل ہو جاتے ہیں، لہذا حدیث کے الفاظ میں بیان و تقریر کی تعریف بھی ہے اور مذمت بھی، بایں طور کہ اگر کوئی بیان سامعین کے قلوب و دماغ کو برائی کی طرف سے نیکی کی طرف مائل کر دے تو وہ اچھا ہے اور جو بیان سامعین کے ذہن و فکر کو نیکی کے راستہ سے ہٹا کر برائی کے راستہ پر موڑ دینے والا ہو تو وہ برا ہے۔ (مظاہر حق ص ۹۱۰ ج ۲)

رسول اللہ ﷺ نے لمبے خطبہ سے منع فرمایا

(۴)..... حدثنا ابو راشد قال : خطبنا عمّار رضی اللہ عنہ فتجوّز فی الخطبة ، فقال

رجل : قد قلت قولا شفاء لو انک اطلت ؟ فقال : ان رسول اللہ صلی اللہ علیہ

وسلم نہی ان تطیل الخطبة۔

ترجمہ:..... حضرت ابو راشد رحمہ اللہ نے فرمایا کہ: حضرت عمار بن یاسر رضی اللہ عنہ نے ہمیں خطبہ دیا، اور خطبہ میں بہت اختصار فرمایا، تو ایک آدمی نے عرض کیا: آپ نے بہت شافی کلام فرمایا، کاش اگر آپ کچھ طویل فرماتے (تو بہت اچھا ہوتا) انہوں نے فرمایا کہ: رسول اللہ ﷺ نے لمبے خطبہ سے منع فرمایا۔

(مصنف ابن ابی شیبہ ص ۸۱ ج ۴، الخطبة تطول او تقصر، رقم الحدیث: ۵۲۳۴)

رسول اللہ ﷺ نے خطبہ کو مختصر کرنے کا حکم فرمایا

(۵)..... عن عمار بن یاسر رضی اللہ عنہ قال: امرنا رسول اللہ صلی اللہ علیہ

وسلم بإقصار الخطب۔ (ابوداؤد، باب بإقصار الخطب، رقم الحدیث: ۱۱۰۶)

ترجمہ:..... حضرت عمار بن یاسر رضی اللہ عنہ سے مروی ہے فرماتے ہیں کہ: رسول اللہ ﷺ نے ہمیں خطبہ کو مختصر کرنے کا حکم فرمایا (اور تاکید فرمائی)۔

آپ ﷺ کا خطبہ لمبا نہیں تھا، بلکہ چند آسان کلمات ہوتے تھے

(۶)..... عن جابر بن سمرة السوائي رضی اللہ عنہ قال: كان رسول اللہ صلی اللہ علیہ

علیہ وسلم لا يطيل الموعظة يوم الجمعة، انما هن كلمات يسيرات۔

(ابوداؤد، باب بإقصار الخطب، رقم الحدیث: ۱۱۰۷)

ترجمہ:..... حضرت جابر بن سمرة رضی اللہ عنہ سے مروی ہے کہ: رسول اللہ ﷺ جمعہ کے

..... عن عمار بن یاسر رضی اللہ عنہ قال: امرنا رسول اللہ صلی اللہ علیہ وسلم بإقصار الخطب۔

(سنن کبریٰ بیہقی ص ۲۹۳ ج ۳، باب ما يستحب من القصد في الكلام وترك التطويل، رقم الحدیث: ۵۷۶۲)

دن وعظ (خطبہ) کو لمبا نہیں فرماتے تھے، بلکہ وہ (چند مختصر سے) آسان کلمات ہوتے تھے۔

رسول اللہ ﷺ خطبہ چھوٹا (اور مختصر) پڑھتے تھے

(۷)..... عبد اللہ بن ابی اوفی رضی اللہ عنہ یقول: کان رسول اللہ صلی اللہ علیہ وسلم: یکثر الذکر، ویقلّ اللغو، ویطیل الصلاة، ویقصر الخطبة، ولا یأنف ان یمشی مع الارملة والمسکین فیقضى له الحاجة۔

(نسائی، باب ما یستحب من تقصیر الخطبة، رقم الحدیث: ۱۳۱۵)

ترجمہ:..... حضرت عبد اللہ بن ابی اوفی رضی اللہ عنہ فرماتے ہیں کہ: رسول اللہ ﷺ (اللہ تعالیٰ کا) ذکر بہت کرتے تھے اور لغوبات بالکل نہیں فرماتے تھے، اور خطبہ چھوٹا (اور مختصر) پڑھتے تھے اور بیوہ اور مسکین کے ساتھ چلنے سے عار محسوس نہیں فرماتے تھے، اور ان کی حاجت پوری فرماتے تھے۔

تمہارے بعد ایک قوم آئے گی جو خطبہ کو لمبا کرے گی اور نماز کو مختصر

(۸)..... عن عبد اللہ: یعنی ابن مسعود رضی اللہ عنہ، عن النبی صلی اللہ علیہ وسلم: أن قصر الخطبة و طول الصلاة مئنة من فقه الرجل، فاطیلوا الصلاة، واقصروا الخطبة، فإن من البیان سحرا، وانه سیأتی بعدکم قوم یطیلون الخطب، ویقصرون الصلاة۔

(مجمع الزوائد ج ۲، باب قصر الخطبة، رقم الحدیث: ۳۱۵۸۔)

کشف الاستار، رقم الحدیث: ۳۶۸)

ترجمہ:..... حضرت عبد اللہ بن مسعود رضی اللہ عنہ سے مروی ہے کہ: نبی کریم ﷺ نے

فرمایا: بیشک خطبہ کو مختصر کرنا اور نماز کو لمبی کرنا آدمی کی سمجھ اور ہوشیاری کی علامت ہے، پس نماز کو لمبا کرو اور خطبہ کو مختصر کرو، اس لئے کہ (بعض) بیان تو جادو (کی تاثیر رکھتے) ہیں، اور تمہارے بعد ایک قوم ایسی آئے گی جو خطبہ کو لمبا کرے گی اور نماز کو مختصر۔

آپ ﷺ کسی امیر کو روانہ فرماتے تو ارشاد فرماتے: خطبہ کو مختصر کرنا

(۹)..... عن ابی امامة رضی اللہ عنہ : ان النبی صلی اللہ علیہ وسلم کان اذا بعث

امیرا، قال : أقصر الخطبة، أقلّ الكلام، فان من الكلام سحرا۔

(مجمع الزوائد ج ۲، باب قصر الخطبة، رقم الحدیث: ۳۱۵۹۔)

(کشف الاستار، رقم الحدیث: ۳۶۸)

ترجمہ:..... حضرت ابو امامہ رضی اللہ عنہ سے مروی ہے کہ: نبی کریم ﷺ جب کسی امیر کو روانہ فرماتے تو ارشاد فرماتے: خطبہ کو مختصر کرنا، اور بات کم کرنا، اس لئے کہ (بعض) بیان تو جادو (کی تاثیر رکھتے) ہیں۔

علماء وہ ہیں جو خطبہ کو مختصر کریں

(۱۰)..... عن عبد الله بن مسعود رضی اللہ عنہ، قال : انکم فی زمان قليل خطباؤہ،

کثیر علماءؤہ، یطیلون الصلاة و یقصرّون الخطبة، و سیاتی علیکم زمان، کثیر

خطباؤہ، قليل علماءؤہ۔

(مجمع الزوائد ج ۲، باب قصر الخطبة، رقم الحدیث: ۳۱۶۰۔ طبرانی کبیر، رقم الحدیث:

(۹۴۹۶/۸۵۶۷)

ترجمہ:..... حضرت عبد اللہ بن مسعود رضی اللہ عنہ فرماتے ہیں کہ: بیشک تم ایسے (اچھے اور خیر کے) زمانہ میں ہو کہ جس میں خطباء کم ہیں اور علماء زیادہ، جو نماز کو لمبا کرتے ہیں اور خطبہ کو

مختصر، اور تم پر ایک ایسا (خیر سے خالی اور فتنہ کا) زمانہ آئے گا کہ جس میں خطباء زیادہ ہوں گے اور علماء کم۔

نماز کو بہتر طریقہ سے پڑھو، اور خطبہ کو مختصر کرو

(۱۱)..... عن عبد الله رضى الله عنه: احسنوا هذه الصلاة ' و اقصروا هذه الخطبة۔

(مصنف ابن ابی شیبہ ص ۸۰ ج ۴، الخطبة تطول او تقصر، رقم الحديث: ۵۲۴۳)

ترجمہ:..... حضرت عبد اللہ بن مسعود رضی اللہ عنہ فرماتے ہیں کہ: اس (جمعہ کی) نماز کو بہتر طریقہ سے پڑھو، اور اس (جمعہ کے) خطبہ کو مختصر کرو۔

ائمہ اربعہ کے نزدیک خطبہ کو مختصر اور نماز کو طویل کرنا سنت ہے

ائمہ اربعہ اس بات پر متفق ہیں کہ خطبہ کو مختصر اور نماز کو طویل کرنا سنت ہے۔ اور اس کے خلاف کرنا..... خلاف سنت ہے۔ اور یہ حنفیہ اور مالکیہ کے نزدیک مکروہ ہے، جبکہ شافعیہ اور حنابلہ کے نزدیک خلاف اولیٰ ہے۔ ”بدائع الصنائع“ میں ہے:

”اما سنن الخطبة..... ومنها ان لا يطول الخطبة“۔ (ص ۲۶۳ ج ۱، سعید)

”شرح المہذب“ میں ہے:

”اما ويستحب ان يقصر الخطبة“۔ (شرح المہذب ص ۵۲۶ ج ۴)

”معنی“ میں ہے: ”ويستحب تقصير الخطبة“۔ (المغنی لابن قدامة ص ۱۵۵ ج ۲)

”فقہ الاسلامی“ میں ہے:

”مكروهات الخطبة عند الحنفية والمالكية : هي ترك السنن المتقدمة ومن

اهمها تطويل الخطبة ' وليس ترك السنن المتقدمة عند الشافعية والحنابلة

مكروها على اطلاقه ' بل منه ما هو مكروه ' ومنه ما هو خلاف الاولى ، والله اعلم“۔

(الفقه الاسلامی وادلتہ ص ۲۹۳/۲۹۸/۲۹۹ ج ۲۔ فتاویٰ دارالعلوم زکریا ص ۵۲۳ ج ۲)

فقہاء نے مسئلہ لکھا ہے کہ:

خطبہ کو طوال مفصل کی کسی سورت کے بقدر طویل کیا جاسکتا ہے، اس سے زیادہ لمبا مکروہ ہے۔

”بحر الرائق“ میں ہے:

”و عاشرها ‘تخفيف الخطبتين‘ بقدر سورة من طوال المفصل‘ ویکروہ

التطویل“۔ (البحر الرائق ص ۲۵۹ ج ۲، کتاب الصلوة، باب الجمعة)

اور دسواں: خطبہ کو مختصر کرنا طوال مفصل کی کسی سورت کے بقدر، اور لمبا کرنا مکروہ ہے۔

خطبہ کی کم از کم مقدار تشہد کے بقدر ہے:

”واقله قدر التشهد الى قوله عبده ورسوله“۔

(مراتی الفلاح ص ۲۸۰، کتاب الصلوة، باب الجمعة)

اور مفتی اعظم ہند حضرت مولانا مفتی کفایت اللہ صاحب رحمہ اللہ کے بقول دونوں خطبوں کی مقدار ایک سورت کے بقدر ہے، دونوں خطبوں کی مقدار دوسورتوں سے اندازہ نہیں کی جائے گی۔ آپ تحریر فرماتے ہیں کہ:

بقدر ضرورت عربی خطبہ میں زیادہ سے زیادہ پانچ چھ منٹ (دونوں خطبوں کے لئے)

کافی ہوں گے۔ (کفایت المفتی ص ۲۳۱ ج ۵، ادارۃ الفاروق، کراچی)

کیا ہر ایک خطبہ طوال مفصل کی مقدار کے برابر ہے یا دونوں؟

”احسن الفتاویٰ“ میں ہے:

سوال:..... الرابع عشر تخفيف الخطبتين بقدر سورة من طوال المفصل۔ (ہندیہ)

اس عبارت کا کیا مطلب ہے؟ کیا ہر ایک خطبہ اتنا طویل ہو؟ یعنی اول خطبہ بھی مقدار طوال مفصل ہو اور ثانی خطبہ بھی مقدار طوال مفصل ہو، یا دونوں خطبے مل کر مقدار ایک سورت طوال مفصل ہوں؟۔

الجواب:..... سوال میں مذکورہ ہندیہ کی عبارت اور علاقہ کے جزئیہ ”وتکرہ زیادتہما علی قدر سورة من طوال المفصل“ سے ثابت ہوتا ہے کہ دونوں خطبوں کی مجموعی مقدار مراد ہے، عبارت علاقہ سے بظاہر یہ معلوم ہوتا ہے کہ طوال مفصل میں سے سب سے چھوٹی سورت کی مقدار پر زیادتی مکروہ ہے، مگر عبارت ہندیہ سے ثابت ہوا کہ سب سے بڑی سورت مراد ہے: ”و یؤیدہ ما نقلہ ابن عابدین رحمہ اللہ تعالیٰ عن القہستانی: و زیادۃ التطویل مکروہۃ“۔ (رد المحتار ص ۵۸ ج ۱۔ احسن الفتاویٰ ص ۱۴۵ ج ۴)

لمبے خطبہ کی عادت بنالینا مکروہ ہے، کبھی ہو جائے تو گنجائش ہے کبھی اتفاق سے خطبہ طویل ہو گیا تو کوئی حرج نہیں، مگر ہمیشہ اس کی عادت بنالینا مکروہ ہے۔ حضرت مولانا ظفر احمد صاحب عثمانی رحمہ اللہ تحریر فرماتے ہیں کہ:

احادیث نبویہ اور تصریحات فقہاء اس پر متفق ہیں کہ خطبہ کو نماز سے طویل نہ کرنا چاہئے، اور یہ کہ خطبہ میں تطویل مکروہ ہے، پس اگر گاہے ایسا ہو جائے تو مضائقہ نہیں، مگر اس کا عادی ہونا مکروہ ہے۔ (امداد الاحکام ص ۸۰۴ ج ۱)

ان احادیث اور فقہاء کی عبارات اور علماء و اکابر کے فتاویٰ سے معلوم ہوا کہ خطبہ کو قطعاً لمبانا نہ کیا جائے۔ بہت غور کا مقام ہے کہ جمعہ کا دن اسلام میں ایک خاص اہمیت رکھتا ہے اور اس کے فضائل مسلم ہے، اس بابرکت دن میں ہر جمعہ کو اللہ کے گھر میں اس طرح کراہت کا ارتکاب کیا جائے، کیا کوئی عقل سلیم اس کو گوارا کر سکتی ہے؟ مگر افسوس ہے کہ علماء اور ائمہ کی

ایک جماعت اس کراہت کی نہ صرف مرکتب ہو رہی ہے، بلکہ برابر کئے جا رہی ہے۔

خطبہ طویل دینا حجاج بن یوسف ثقفی کا طریقہ تھا

خطبہ مختصر ہونا مسنون و مستحب ہے، لمبا ہونا طویل ہونا خلاف سنت ہے، اسی وجہ سے آپ ﷺ نے فرمایا کہ: تمہارے بعد ایک زمانہ آئے گا کہ (خطباء) خطبہ کو تو طویل کریں گے اور نماز مختصر، چنانچہ حجاج بن یوسف ثقفی سے آپ ﷺ کی یہ پیشین گوئی پوری ہو گئی کہ وہ خطبہ طویل دیتا تھا، خطبہ تمہید ہے، اور نماز اصل اور مقصود ہے، ظاہر کہ تمہید اصل سے مختصر ہوتی ہے۔ (شمائل کبریٰ ص ۳۶۹ ج ۸، مطبوعہ: زمزم پبلشرز، کراچی)

خطبہ کتنی منٹ کا ہونا چاہئے

فقہاء کی تصریحات سے معلوم ہوتا ہے کہ دونوں خطبوں کی مقدار طوال مفصل کی ایک سورت کے بقدر ہو، طوال مفصل کی سب سے بڑی سورت سورہ حدید ہے، جو تیرہ سطر کے قرآن کریم میں تقریباً سات صفحات پر مشتمل ہے، اگر کوئی اسے پڑھے تو پانچ چھ منٹ میں پڑھ سکتا ہے، اگر زیادہ وقت لے تو سات آٹھ منٹ میں پڑھ لے گا، معلوم ہوا کہ دونوں خطبوں میں سات آٹھ منٹ سے زیادہ وقت نہیں لگانا چاہئے، یہ تو جب کہ سب سے لمبی سورت کو لیا جائے، ورنہ اگر درمیانی یا چھوٹی سورت کا حساب لگایا جائے تو پانچ منٹ میں دونوں خطبے آرام سے ادا کئے جاسکتے ہیں۔ اور یہی ہونا چاہئے کہ اکثر خطبہ پانچ چھ منٹ میں ختم ہو، کبھی کبھی سات آٹھ منٹ ہو جائے تو گنجائش ہے، اس سے زیادہ لمبا کرنا حدیث اور فقہ کی روشنی میں مکروہ اور قیامت کی علامت اور غیر سمجھداری کا کام ہے۔

اب اگر پانچ منٹ میں دونوں خطبے اور چھ سات منٹ میں نماز پڑھائی جائے تو نماز اور خطبے دونوں ملا کر بارہ تیرہ منٹ میں اطمینان سے جمعہ سے فراغت ہو سکتی ہے۔

خاتمہ: نمبر: ۱

نمازیں مختصر پڑھائیں

رسالہ کے آخر میں ائمہ کرام کی خدمت میں ایک اہم مضمون نقل کرنا مناسب سمجھتا ہوں، وہ یہ کہ ائمہ کرام اپنی نمازوں میں حتی الامکان اختصار کو ملحوظ رکھیں، ضرورت سے زیادہ لمبی نماز پڑھانا اس غفلت کے دور میں مصلیوں کے لئے نماز باجماعت سے دوری کا سبب بن سکتا ہے۔ اس سلسلہ میں چند احادیث نقل کی جاتی ہیں۔

(۱)..... حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا: جب کوئی امامت کرے تو ہلکی نماز پڑھائے کہ اس میں مریض، ضعیف اور بوڑھے لوگ ہوتے ہیں، اور جب خود تنہا پڑھے تو جس قدر چاہے لمبی کرے۔

(بخاری ص ۹۷، باب اذا صلی لنفسه فليطول ماشاء، رقم الحدیث: ۷۰۳۔)

نسائی ص ۱۳۲، باب ما علی الامام من التخفيف، رقم الحدیث: ۸۲۲)

آپ ﷺ نے حضرت عثمان رضی اللہ عنہ سے فرمایا: جب تم لوگوں کو نماز پڑھاؤ تو مختصر پڑھاؤ اور اکیلے پڑھو تو جس طرح چاہے پڑھو۔

(کنز العمال ۶۶۰۔ شمائل کبری ص ۳۳۶ ج ۶)

(۲)..... حضرت ابو واقد اللیثی رضی اللہ عنہ سے مروی ہے کہ: آپ ﷺ لوگوں کو تو بڑی ہلکی نماز پڑھاتے اور خود پڑھتے تو بڑی لمبی پڑھتے۔

(مسند احمد ص ۲۱۸ ج ۵۔ سل الہدی ص ۱۵۸۔ شمائل کبری ص ۳۳۷ ج ۶)

(۳)..... حضرت جابر رضی اللہ عنہ سے مروی ہے کہ: آپ ﷺ لوگوں میں سب سے ہلکی نماز پڑھاتے۔ (مسند احمد، مجمع الزوائد ص ۷۱۔ شمائل کبری ص ۳۳۵ ج ۶)

(۴)..... حضرت جابر رضی اللہ عنہ سے مروی ہے کہ: میں نے آپ ﷺ کے بعد کسی کے پیچھے اتنی ہلکی نماز نہیں پڑھی، جتنی ہلکی آپ ﷺ کے پیچھے پڑھی۔

(مجمع الزوائد ص ۷۳۔ شمائل کبریٰ ص ۳۳۵ ج ۶)

(۵)..... آپ ﷺ نے حضرت عثمان بن العاص رضی اللہ عنہ کو طائف کا امیر و گورنر بنا کر بھیجا تو آخری وصیت جو ان کو کی تھی وہ یہ تھی کہ نماز ہلکی پڑھائیں۔

(مصنف عبدالرزاق ص ۳۶۳ ج ۲۔ شمائل کبریٰ ص ۳۴۰ ج ۶)

(۶)..... حضرت انس رضی اللہ عنہ سے مروی ہے کہ: آپ ﷺ فرماتے: میں نماز شروع کرتا ہوں اور چاہتا ہوں کہ لمبی پڑھوں، پھر بچوں کے رونے کی آواز سن لیتا ہوں تو نماز مختصر کر دیتا ہوں کہ بچوں کے رونے سے ان کی والدہ کو تکلیف ہوگی۔

(بخاری ص ۹۸، باب من اخف الصلوة عند بقاء الصبی)

(۷)..... حضرت ابوسعید خدری رضی اللہ عنہ فرماتے ہیں کہ: آپ ﷺ نے صبح کی نماز پڑھائی تو قصار مفصل کی دو سورتوں پر ہی اکتفا کیا، آپ ﷺ سے معلوم کیا گیا تو فرمایا: میں نے آخر صف سے کسی بچے کے رونے کی آواز سنی تو میں نے پسند کیا کہ ان کی ماں (کے ذہن) کو فارغ کر دوں۔ (مصنف عبدالرزاق ص ۳۶۵ ج ۲۔ شمائل کبریٰ ص ۳۴۰ ج ۶)

(۸)..... حضرت ابو مسعود رضی اللہ عنہ سے روایت ہے کہ: ایک شخص نے کہا کہ: میں فجر کی نماز میں تاخیر کر کے اس لئے شریک ہوتا ہوں کہ فلاں صاحب (جو امام ہیں) فجر کی نماز بہت طویل کر دیتے ہیں، اس پر آپ ﷺ اس قدر غصہ ہوئے کہ میں نے نصیحت کے وقت اس دن سے زیادہ غضبناک آپ ﷺ کو کبھی نہیں دیکھا تھا، پھر آپ ﷺ نے فرمایا: تم میں سے بعض لوگ (نماز سے لوگوں کو) دور کرنے کا باعث ہیں، پس جو شخص امام

ہو اسے ہلکی نماز پڑھنی چاہئے، اس لئے اس کے پیچھے کمزور بوڑھے اور ضرورت والے سب ہی ہوتے ہیں۔

(بخاری ص ۹۸ ج ۱، باب من شکا امامہ اذا طوّل، وقال ابو اسید طولت بنا یا بنی، رقم الحدیث: ۷۰۴)

(۹)..... حضرت جابر رضی اللہ عنہ نے فرمایا کہ: ایک شخص دو اونٹ (جو کھیت وغیرہ میں پانی دینے کے لئے استعمال ہوتے ہیں) لئے ہوئے ہماری طرف آیا، اور رات تاریک ہو چکی تھی، اس نے حضرت معاذ رضی اللہ عنہ کو نماز پڑھاتے ہوئے پایا، اس لئے اپنے اونٹوں کو بٹھا کر (نماز میں شریک ہونے کے ارادے سے) حضرت معاذ رضی اللہ عنہ کی طرف بڑھا، حضرت معاذ رضی اللہ عنہ نے نماز میں سورہ بقرہ یا سورہ نساء پڑھی، چنانچہ اس شخص نے نماز توڑ دی، پھر اسے معلوم ہوا کہ حضرت معاذ رضی اللہ عنہ کو اس سے ناگواری ہوئی ہے، اس لئے وہ نبی کریم ﷺ کی خدمت میں حاضر ہوا اور حضرت معاذ رضی اللہ عنہ کی شکایت کی، نبی کریم ﷺ نے اس پر فرمایا: معاذ! کیا تم لوگوں کو فتنہ میں ڈالتے ہو؟ آپ نے تین مرتبہ ”فغان“ فرمایا: ”سبح اسم ربک الاعلیٰ، والشمس وضحہا، واللیل اذا یغشی“ تم نے کیوں نہیں پڑھی؟ تمہارے پیچھے بوڑھے کمزور حاجت مند سب ہی پڑھتے ہیں۔

(بخاری ص ۹۸ ج ۱، باب من شکا امامہ اذا طوّل، وقال ابو اسید طولت بنا یا بنی، رقم الحدیث: ۷۰۵)

ابن ماجہ کی روایت میں یہ بھی ہے کہ: حضرت معاذ رضی اللہ عنہ نے اس الگ نماز پڑھنے والے کے متعلق فرمایا: یہ منافق ہو گیا ہے۔

(ابن ماجہ ص ۶۹، باب من امّ قوما فلیخفف، رقم الحدیث: ۹۸۶)

(۱۰)..... حضرت جابر رضی اللہ عنہ سے روایت ہے کہ: حضرت ابی رضی اللہ عنہ قبا والوں کو

نماز پڑھاتے تھے (ایک مرتبہ) طویل سورت شروع کر دی، ایک انصاری غلام نماز میں تھے جب انہوں نے دیکھا کہ لمبی سورت شروع کر دی ہے تو نماز سے نکل گئے اور وہ اونٹنی سے سیرابی کا کام کرتے تھے، جب حضرت ابی رضی اللہ عنہ کو لوگوں نے غلام کے الگ ہونے کا واقعہ بتایا تو حضرت ابی رضی اللہ عنہ بہت غصہ ہوئے اور آپ ﷺ کے پاس آئے غلام کی شکایت کی اور غلام نے آکر اپنی بات بیان کی، یہ سن کر آپ ﷺ بہت غصہ ہوئے یہاں تک کہ غصہ کے آثار آپ ﷺ کے چہرہ انور پر نمایاں ہو گئے، آپ ﷺ نے فرمایا: تم میں سے بعض! لوگوں کو نفرت میں ڈالتے ہیں، جب نماز پڑھاؤ تو ہلکی اور مختصر پڑھاؤ کہ تمہارے پیچھے کمزور بوڑھے بیمار اور ضرورت مند ہوتے ہیں۔

(مجمع الزوائد ص ۲۷۲ ج ۲۔ فتح الباری ص ۱۹۸۔ شمائل کبریٰ ص ۳۴۲ ج ۶)

آپ ﷺ کی نماز کتنی مختصر ہوتی تھی

(۱۱)..... حضرت ابو خالد بجلی رحمہ اللہ کہتے ہیں کہ: میں نے حضرت ابو ہریرہ رضی اللہ عنہ سے پوچھا، کیا حضور ﷺ آپ لوگوں کو اسی طرح نماز پڑھایا کرتے تھے؟ حضرت ابو ہریرہ رضی اللہ عنہ نے فرمایا: کیا تمہیں میری نماز میں کوئی اشکال ہے؟ میں نے کہا، میں اسی کے بارے میں پوچھنا چاہتا ہوں، حضرت ابو ہریرہ رضی اللہ عنہ نے کہا: ہاں، حضور ﷺ مختصر نماز پڑھاتے تھے اور حضور ﷺ کا قیام اتنی دیر کا ہوتا تھا جتنی دیر میں مؤذن مینار سے اتر کر صف میں پہنچ جائیں۔

ایک روایت میں یہ ہے: حضرت ابو خالد رحمہ اللہ کہتے ہیں کہ: میں نے حضرت ابو ہریرہ رضی اللہ عنہ کو مختصر نماز پڑھاتے ہوئے دیکھا۔

حضرت انس رضی اللہ عنہ فرماتے ہیں: ہم لوگ حضور ﷺ کے ساتھ (اتنی مختصر) نماز

پڑھا کرتے تھے کہ آج تم میں سے کوئی اتنی مختصر نماز پڑھا دے تو تم اسے بہت بڑا عیب سمجھو۔

(حیاء الصحابہ (اردو) ص ۲۱۸ ج ۳، نبی کریم ﷺ اور صحابہ کرام کے زمانہ میں امامت اور اقتدار) (۱۲)..... حضرت انس رضی اللہ عنہ فرماتے ہیں کہ: میں نے نبی کریم ﷺ کی نماز سے زیادہ ہلکی اور کامل نماز کسی امام کے پیچھے نہیں پڑھی۔ اور آپ ﷺ کی (عادت یہ تھی کہ) جب آپ ﷺ (نماز میں) کسی بچے کے رونے کی آواز سنتے تو اس اندیشہ سے کہ اس کی ماں کہیں فکر مند نہ ہو جائے نماز کو ہلکا کر دیتے تھے۔

(بخاری، رقم الحدیث: ۷۰۸۔ مسلم، رقم الحدیث: ۱۰۵۴۔ مشکوٰۃ ص ۱۰۱، باب ما علی الامام) تشریح:..... ”آپ ﷺ کسی بچے کی رونے کی آواز سنتے“ کی تشریح میں خطابِ رحمہ اللہ نے کہا ہے کہ: اس میں اس بات کی دلیل ہے کہ امام رکوع میں ہونے کی حالت میں اگر آہٹ پائے کہ کوئی شخص نماز میں شریک ہونے کا ارادہ رکھتا ہے تو اس کے لئے جائز ہے کہ وہ رکوع میں اس شخص کا انتظار کرے تاکہ وہ شخص رکعت حاصل کر لے۔

مگر بعض حضرات نے اسے مکروہ قرار دیا ہے، بلکہ ان حضرات کا کہنا ہے کہ: ایسا کرنے والے کے بارہ میں یہ خوف ہے کہ وہ کہیں شرک کی حد تک نہ پہنچ جائے، چنانچہ یہی مسلک حضرت امام مالک رحمہ اللہ کا بھی ہے۔

حنفی مسلک یہ ہے کہ اگر امام رکوع کو تقرب الی اللہ کی نیت سے نہیں بلکہ اس مقصد سے طویل کرے گا کہ کوئی آنے والا شخص رکوع میں شامل ہو کر رکعت پالے تو یہ مکروہ تحریمی ہوگا، بلکہ اس سے بھی بڑے گناہ کا مرتکب ہونے کا احتمال ہو سکتا ہے، تاہم کفر و شرک کی حد تک نہیں پہنچے گا، کیونکہ اس سے اس کی نیت غیر اللہ کی عبادت بہر حال نہیں ہوگی۔

بعض علماء نے کہا ہے کہ: اگر امام آنے والے کو پہچانتا نہیں ہے تو اس شکل میں رکوع کو طویل کرنے میں کوئی مضائقہ نہیں ہے، لیکن صحیح یہی ہے کہ اس کا ترک اولیٰ ہے۔ ہاں اگر کوئی امام تقرب الی اللہ کی نیت سے رکوع کو طویل کرے اور اس پاک جذبہ کے علاوہ کوئی دوسرا مقصد نہ ہو تو کوئی مضائقہ نہیں ہے، لیکن اس میں شک نہیں کہ ایسی حالت کا ہونا نادر ہے اور پھر یہ کہ اس مسئلہ کا نام ہی ”مسئلۃ الریا“ ہے اس لئے اس سلسلہ میں کمال احتیاط ہی اولیٰ ہے۔ (مظاہر حق جدید ص ۴۲ ج ۱)

سفر میں نماز بہت ہی مختصر پڑھانی چاہئے، امام ابو یوسف رحمہ اللہ کا واقعہ بعض ائمہ کو دیکھا کہ سفر میں بھی نماز لمبی پڑھاتے ہیں، جبکہ شریعت نے سفر میں قصر کا حکم دیا تو ائمہ کو بھی وقت اور حالات کو دیکھ کر نماز پڑھانی چاہئے۔

امام ابو یوسف رحمہ اللہ کا واقعہ تو مشہور ہے کہ: ایک مرتبہ سفر کے دوران امام ابو یوسف رحمہ اللہ نے فجر کی نماز پڑھائی، امام ابو حنیفہ رحمہ اللہ بھی ساتھ تھے، امام ابو یوسف رحمہ اللہ نے سورہ عصر اور سورہ کوثر پڑھی، جب نماز سے فارغ ہوئے تو امام ابو حنیفہ رحمہ اللہ نے ان کو مخاطب کر کے فرمایا: ”ابا یوسف! کنت فقیہا“۔ ابو یوسف تم توفیقہ ہو گئے ہو۔

(خیر المجالس ص ۱۸۳)

ماخوذ از: رسالہ ”امامت“ ص ۲۸۔ مرغوب الرسائل فی عمدۃ المسائل ص ۱۲۶ ج ۱۔

خاتمہ..... نمبر: ۲

یسی نماز اور لمبا خطبہ پڑھنا بھی مقتدی کی ناراضگی کا سبب ہے، اور ناراضگی معقول وجہ سے ہے، اس پر بھی درج ذیل وعیدیں صادق آتی ہیں۔

جس امام سے مقتدی معقول وجہ سے ناراض ہوں اس پر لعنت

(۱)..... عن انس رضی اللہ عنہ قال : لعن رسول اللہ صلی اللہ علیہ وسلم ثلاثة: رجل امّ قوماً وهم له کارهون ، وامرأة باتت و زوجها علیها ساخط، ورجل سمع حی علی الفلاح ثم لم یجب۔

(ترمذی ص ۸۲، باب ما جاء من امّ قوما وهم له کارهون، کتاب الصلاة)

حضرت انس رضی اللہ عنہ سے روایت ہے کہ آپ ﷺ نے تین (طرح کے اعمال کرنے والوں پر) لعنت فرمائی: (پہلا) وہ آدمی جو لوگوں کی امامت کرے اور لوگ اس سے (شرعی اور معقول وجہ سے) ناراض ہوں، (دوسری) وہ عورت جو اس حال میں رات گزارے کہ اس کا شوہر اس سے (عورت کے قصور کی وجہ) ناراض ہو، (تیسرا) وہ آدمی جو ”حی علی الفلاح“ (کی آواز) سنے اور جواب نہ دے، (یعنی نماز کے لئے نہ آئے)۔

(کنز العمال میں یہ روایت تھوڑے سے الفاظ کے فرق سے آئی ہے، دیکھئے! رقم الحدیث: ۴۴۳۳۷)

امام ترمذی رحمہ اللہ فرماتے ہیں کہ: اہل علم کی ایک جماعت نے اس کو ناپسند کیا ہے کہ کوئی شخص کسی قوم کی امامت کرے در انحالیکہ وہ اس کو ناپسند کرتے ہوں۔ پس جب امام ظالم نہ ہو، یعنی ناگواری کی وجہ اس میں نہ پائی جاتی ہو تو گناہ انہیں لوگوں پر ہے جو اس کو ناپسند کرتے ہیں۔

اور امام احمد اور اسحاق رحمہما اللہ نے حدیث کی شرح میں فرمایا: جب امام کو ایک یا دو

شخص یا تین شخص ناپسند کریں تو کوئی حرج نہیں کہ وہ ان کو نماز پڑھائے، یہاں تک کہ اس کو اکثر لوگ ناپسند کریں۔ (نحفة اللمعی ص ۱۸۵ ج ۲)

جس امام سے مقتدی ناراض ہوں، وہ سخت عذاب میں ہوگا

(۲)..... عن عمر و بن الحارث بن المصطلق قال : كان يُقال : اشدّ الناس عذاباً يوم القيامة اثنان : امرأة عصت زوجها ، و امام قوم وهم له كارهون۔

(ترمذی ص ۸۳، باب ما جاء من ام قوما وهم له كارهون، كتاب الصلاة)

عمر و بن الحارث رضی اللہ عنہ کہتے ہیں: کہا جاتا تھا کہ قیامت کے دن سب سے سخت عذاب دو شخصوں کو ہوگا: (ایک) وہ عورت جو اپنے شوہر کی نافرمانی کرتی ہے (دوم) کسی قوم کا امام در انحالیکہ وہ اس کو ناپسند کرتے ہوں۔

دس آدمیوں کی نماز اللہ تعالیٰ ہرگز قبول نہیں فرماتے

حافظ ابن حجر رحمہ اللہ نے ”منہبات“ میں ایک حدیث ذکر کی ہے کہ:

حضرت نبی اکرم ﷺ نے ارشاد فرمایا: دس آدمی ایسے ہیں کہ اللہ تعالیٰ ہرگز ان کی نماز قبول نہیں فرماتا:

(۱)..... وہ شخص جو تنہا (بلاجماعت) بغیر قرأت کے نماز پڑھتا ہے۔

(۲)..... وہ شخص جو زکوٰۃ ادا نہیں کرتا (حالانکہ زکوٰۃ اس پر فرض ہے)۔

(۳)..... وہ شخص جو بردستی قوم کی امامت کرے اور لوگ اس سے ناخوش ہوں (اور اس کی کوتاہیوں اور بد اخلاقیوں کی وجہ سے امامت کا مستحق نہ سمجھتے ہوں، اور اس کو الگ کرنا چاہتے ہوں مگر وہ زبردستی امامت کرتا ہو)۔

(۴)..... بھگوڑا غلام (جو سرکشی اور نافرمانی کی وجہ سے اپنے آقا کو چھوڑ کر بھاگ گیا ہو)۔

(۵)..... دائمی شراب نوشی کرنے والا شخص۔

(۶)..... وہ عورت جو اس حال میں رات گزارے کہ اس کا شوہر اس سے ناراض ہو (یہ اس وقت ہے جبکہ عورت کی طرف سے کوتاہی، حق تلفی وغیرہ ہو)۔

(۷)..... وہ آزاد عورت جو بغیر اوڑھنی کے نماز ادا کرے (اور بلا پردہ آوارہ پھرے)

(۸)..... سود خور۔

(۹)..... ظالم بادشاہ۔

(۱۰)..... وہ شخص جس کو اس کی نماز برائی اور بے حیائی کے کاموں سے نہ روکے، ایسا شخص

برابر اللہ تعالیٰ سے دوری میں ہی بڑھتا چلا جاتا ہے۔

مطلب یہ ہے کہ اس کی نماز میں ضرور کوتاہی ہے اور خشوع و خضوع وغیرہ کی کمی ہے، تب ہی تو وہ معاصی اور بے حیائی کے کاموں سے باز نہیں آتا، اس لئے اس کو اپنی کوتاہی کو دور کرنا چاہئے اور نماز کامل خشوع و خضوع کے ساتھ ادا کرنے کی کوشش کرنا چاہئے۔

(تنبیہات ترجمہ منبہات۔ المعروف بہ ”کام کی باتیں“ از: حضرت مفتی فاروق صاحب میرٹھی رحمہ

اللہ)

خاتمہ..... نمبر: ۳

کیا حریم شریفین کا عمل حجت ہے؟

سوال:..... کیا حریم شریفین کا عمل حجت نہیں ہے؟

جواب:..... اس کا اصولی جواب تو ہے کہ: شریعت میں حجت قرآن و حدیث اجماع امت اور قیاس ہیں، حریم کا عمل حجت نہیں۔

عظیم محدث اور فقیہ، شارح مشکوٰۃ ملا علی قاری رحمہ اللہ تحریر فرماتے ہیں کہ:

”فی الحرمین الشریفین من شیوع الظلم و کثرة الجهل وقلة العلم وظهور المنکرات و فشوع البدع و اکل الحرام و المشتبهات“۔ (مرقاۃ ص ۱۲ ج ۶، تحت

حدیث: عبد اللہ بن عدی بن حمراء، باب حرم مکة حرسها الله تعالى، قبیل: الفصل الثالث)

یعنی حریم شریفین میں ظلم شائع ہے، جہالت کثیر ہے، علم کم ہے، منکرات کا ظہور ہے، بدعات رائج ہیں، حرام کھایا جاتا ہے، دینی شبہات بھی بکثرت ہیں۔

اور ”المنح الفكرية“ میں الف کو اذان وغیرہ میں کس قدر کھینچا جائے اس کی بحث کرتے ہوئے تحریر فرماتے ہیں:

”و کذا اذا زاد فی المد الاصلی والطبیعی علی مدہ العرفی من قدر الف بان جعله قدر الفین او اکثر كما یفعله اکثر الائمة من الشافعية والحنفية فی الحرمین

الشریفین، فانه محرم قبیح، لا سیما وقد یقتدی بهم بعض الجهلة، ویستحسن ما

صدر عنهم من القراءة“۔ (المنح الفكرية ص ۵۰)

ترجمہ:..... جس طرح مد کی مقدار میں کمی کرنا غلط اور لحن جلی ہے، اسی طرح مد اصلی کو اس عرفی مقدار یعنی ایک الف سے زیادہ دو یا تین چار الف تک کھینچنا بھی غلط ہے، جیسا کہ

حرمین شریفین میں اکثر امام خواہ شافعی ہوں یا حنفی ایسا کرتے ہیں، کیونکہ ایسا کرنا حرام اور برا ہے، اور اس کی حرمت و قباحت ایسے اماموں کے حق میں اور بڑھ جاتی ہے جن کی جاہل لوگ پیروی کرتے ہیں، اور جس طرح بھی وہ پڑھیں اس کو بہتر اور صحیح سمجھتے ہیں۔

ملا علی قاری رحمہ اللہ کی اس تحریر میں اس طرف اشارہ ہے کہ غیر شرعی امور میں کسی کی اتباع اور تابعداری کرنا چاہے حرمین شریفین ہی کیوں نہ ہو، جاہلوں کا طریقہ ہے۔
 ”مرقاۃ“ میں ایک اور جگہ ”مسلم شریف“ کی حدیث کی تشریح میں مسجد میں ذکر جہری کا ذکر کرتے ہوئے تحریر فرماتے ہیں:

”لأن رفع الصوت في المسجد ولو بالذكر فيه كراهة، سيما في المسجد الحرام لتشويشه على الطائفين والمصلين والمعتكفين“۔

یعنی مسجد میں آواز کا بلند کرنا چاہے ذکر کرتے ہوئے (ہی کیوں نہ) ہو اس میں کراہت ہے، اور اگر یہ عمل مسجد حرام میں ہو تو اس کی کراہت اور بڑھ جاتی ہے، اس لئے کہ طواف کرنے والوں اور نمازیوں اور اعتکاف کرنے والوں کے لئے تکلیف کا باعث ہے۔ (مرقاۃ ص ۱۶۱ ج ۲، تحت حدیث: عمر و بن العاص، باب فضل الاذان واجابة المؤذن)

حضرت مولانا سرفراز خان صفدر رحمہ اللہ تحریر فرماتے ہیں کہ:

بلاشک حرمین شریفین کی نصوص سے بڑی فضیلت اور رتبہ ثابت ہے، لیکن شرعی دلائل صرف چار ہیں، جن کا ذکر ہو چکا ہے، اگر حرمین الشریفین میں اچھے کام ہوں نور علی نور، ورنہ ہرگز حجت نہیں ہیں۔ (راہ سنت ص ۱۶۷)

اس لئے یہ کہہ دینا کہ حرمین شریفین میں خطبہ لمبا ہوتا ہے اس لئے ہم بھی لمبا پڑھیں گے، صحیح نہیں۔ اور خود حرمین شریفین کی اتباع میں لمبا خطبہ پڑھنے والے ایک نہیں دسیوں

چیزوں میں حریم شریفین کی اتباع نہیں کرتے، مثلاً:

حریم شریفین کی اتباع کا دعویٰ کرنے والوں کا: ۲۷ مسئلوں میں حریم

شریفین سے اختلاف

- (۱)..... حریم شریفین میں تہجد کی اذان ہوتی ہے اور آپ کے یہاں نہیں ہوتی۔
- (۲)..... حریم شریفین میں پورے سال فجر اول وقت میں ہوتی ہے، اور آپ کے یہاں صرف رمضان میں۔ (گیارہ مہینے حریم شریفین کی مخالفت کی جاتی ہے)
- (۳)..... حریم شریفین میں پورے سال عصر مثل اول میں ہوتی ہے، اور آپ کے یہاں پورے سال مثل ثانی پر، بلکہ بعض مہینوں میں اس سے بھی مؤخر۔
- (۴)..... حریم شریفین کی اقامت اور ہے، اور آپ کی اور۔
- (۵)..... ائمہ حریم آئین بالجہر کرتے ہیں، اور آپ نہیں کرتے۔
- (۶)..... حریم میں رفع یدین ہوتا ہے، اور آپ نہیں کرتے۔
- (۷)..... آپ فرائض کے بعد دعا کا اہتمام کرتے ہیں، جبکہ وہ حضرات اسے صحیح نہیں سمجھتے بلکہ بدعت تک کہتے ہیں۔

سعودی عرب کے ممتاز عالم اور مفتی اعظم شیخ عبدالعزیز بن باز رحمہ اللہ نے اپنے فتاویٰ میں نماز کے بعد ہاتھ اٹھا کر دعا مانگنے کو بدعت کہا ہے: موصوف لکھتے ہیں:

”ہمارے علم کی حد تک نبی کریم ﷺ اور آپ کے صحابہ کرام سے یہ ثابت نہیں ہے کہ یہ لوگ فرض نماز کے بعد دعا کے لئے ہاتھ اٹھاتے تھے، اور اس سے اندازہ ہوتا ہے کہ یہ بدعت ہے“ (ترجمہ: فتاویٰ علامہ عبدالعزیز بن باز ص ۱۱۲، ناشر مرکز علامہ عبدالعزیز بن باز، ڈھاکہ)

(۸)..... حریم شریفین میں تراویح میں ترویج نہیں ہوتا، آپ اسے مستحب کہتے ہیں۔

(۹)..... حریم شریفین میں تراویح میں دس رکعت کے بعد ترویج کرتے ہیں، اور آپ نہیں

کرتے۔ بلکہ آپ اسے مکروہ کہتے ہیں۔ ”عمدۃ الفقہ“ میں ہے:

”اسی طرح دس رکعت کے بعد بیٹھنا بھی مکروہ ہے، اس لئے کہ ہر چار رکعت کے بعد

بیٹھنا مشروع ہے، ہر دو رکعت کے بعد مشروع نہیں۔“ (عمدۃ الفقہ ص ۳۲۲ ج ۲)

(۱۰)..... حریم شریفین میں تراویح میں ائمہ دس رکعت پر تبدیل ہوتے ہیں، اور آپ کا عمل

اس کے خلاف ہے۔ (بلکہ آپ اسے غیر مستحسن کہتے ہیں)۔ (عمدۃ الفقہ ص ۳۲۶ ج ۲)

(۱۱)..... آپ تراویح کے ختم پر وتر سے پہلے دعا کرتے ہیں، جبکہ حریم شریفین میں نہیں

ہوتی۔

(۱۲)..... حریم شریفین میں ختم قرآن کریم پر رکوع سے پہلے دعا ہوتی ہے، آپ نہیں

کرتے۔

(۱۳)..... حریم شریفین میں وتر دو سلام سے پڑھی جاتی ہے، اور آپ ایک سلام سے

پڑھتے ہیں۔

(۱۴)..... حریم شریفین میں وتر کا قنوت اور ہے اور آپ کا اور۔

(۱۵)..... حریم شریفین میں قنوت پڑھنے کا وقت اور ہے، اور آپ کا اور۔

(۱۶)..... حریم شریفین میں جمعہ کے خطبہ سے پہلے ممبر پر جانے کے بعد ائمہ حریم شریفین

زور سے سلام کرتے ہیں، آپ نہیں کرتے۔ (بلکہ آپ کے یہاں تو مکروہ ہے)

(۱۷)..... حریم شریفین میں عید کے دن نماز عید سے پہلے اجتماعی طور پر جہری تکبیر (تکبیر

تشریح) پڑھی جاتی ہے، آپ اسے بدعت کہتے ہیں۔ مفتی اعظم ہند حضرت مولانا مفتی

کفایت اللہ صاحب رحمہ اللہ تحریر فرماتے ہیں:

”تشیخ و تکبیر بالسر تو ایک مستحسن فعل اور موجب اجر ہے، لیکن صورت مسئولہ فی السؤال میں جہر بالتکبیر ہیئت مذکورہ اور اجتماعی حالت کی وجہ سے بدعت اور ناجائز ہے۔“

(کفایت المفتی ص ۳۱۵ ج ۵، طبع ادارۃ الفاروق کراچی)

(۱۸)..... حریم شریفین میں تکبیرات عیدین چھ سے زائد ہوتی ہیں، آپ چھ سے زائد نہیں کہتے۔

(۱۹)..... نماز عیدین کے بعد آپ اجتماعی دعا مانگتے ہیں۔ جبکہ حریم شریفین میں یہ دعا نہیں ہوتی۔

(۲۰)..... حریم شریفین میں رمضان کے آخری عشرہ میں تہجد کی جماعت ہوتی ہے، اور آپ اسے مکروہ کہتے ہیں۔ اور حریم شریفین کی اتباع کا دعویٰ کرنے والے اس میں شرکت بھی نہیں کرتے، اور پوچھنے والوں کو بھی منع کرتے ہیں۔

(۲۱)..... حریم شریفین میں نماز جنازہ میں ایک سلام پراکتفا کیا جاتا ہے، اور آپ دو سلام پھیرتے ہیں، اور لطف یہ کہ حریم میں رہ کر بھی امام حرم کی مخالفت کرتے ہیں، اور دو سلام پھیرتے ہیں۔

(۲۲)..... حریم شریفین میں سورج گرہن کی نماز میں امام دو رکوع کرتے ہیں، اور آپ ایک رکوع والی نماز پڑھتے ہیں۔

(۲۳)..... حریم شریفین کے ائمہ ایام حج میں میدان عرفات میں ظہر و عصر جمع کرتے ہیں، اور آپ وہاں بھی جمع بین الصلوٰتین نہیں کرتے، حالانکہ ان میں سے اکثر کا ثبوت صحیح احادیث سے ہوتا ہے۔ (تاریخ میں ان کے تتبع، عید و رمضان ان کے موافق، اور عرفات میں جا کر بھی ان سے اختلاف)

(۲۴)..... وہ تصوف کو بدعت سمجھتے ہیں، اور آپ تو تصوف کو فرض عین تک سمجھتے ہیں۔

(۲۵)..... آپ ذکر جہری کو نہ صرف جائز، بلکہ حدیث سے ثابت سمجھتے ہیں۔ اور وہ اسے

غلط کہتے ہیں۔

(۲۶)..... آپ بزرگان دین کی قبروں کی زیارت کو جاتے ہیں، بلکہ ان کی ارواح سے

استفادہ کو بھی جائز سمجھتے ہیں، اور وہ حضرات اسے شرک کہتے ہیں۔

(۲۷)..... آپ روضہ اقدس ﷺ کی زیارت کے لئے مدینہ منورہ کا سفر کرتے ہیں اور وہ

اسے ناجائز سمجھتے ہیں۔

اسی پر اکتفا کرتا ہوں، ورنہ تتبع سے اور مثالیں بھی پیش کی جاسکتی ہیں۔

نوٹ:..... کوئی یہ سوال نہ کرے کہ ان میں سے کئی مسائل کا تعلق تو اختلاف ائمہ سے ہے

کہ بعض احناف کے یہاں حجت ہیں اور بعض اور ائمہ کے نزدیک، لہذا ان مسائل کو مثال

میں پیش کرنا غلط ہے۔

تو جو باعرض ہے کہ: خطبہ کا لمبا کرنا چاروں ائمہ کے نزدیک خلاف سنت ہے، تعجب

ہے کہ جو چیزیں کسی بھی امام کے نزدیک ثابت ہیں ان میں حریم شریفین کی اتباع نہیں

کرتے، اور جو کسی کے نزدیک بھی ثابت نہیں ان میں اتباع ہو رہا ہے۔

ضروری نوٹ:..... تعجب ہے جو مسئلہ ائمہ میں متفق ہے، اور حدیث و فقہ میں صراحتاً بیان ہوا

ہے، اور حریم شریفین میں بھی معمول بہا ہے، اس پر یہ علماء عمل نہیں کرتے، مثلاً: حریم

شریفین میں جنازہ کی نماز صرف مقررہ امام پڑھاتے ہیں، یہ بالکل حدیث اور فقہ کے

موافق ہے، مگر حریم شریفین کی اتباع کا دعویٰ کرنے والے دوسری مسجد میں جا کر جنازہ کی

نماز پڑھادیں گے، حالانکہ یہ اسی مسجد کے محلہ کے امام کا حق ہے۔

مصنف کی دیگر کتابیں



PUBLISHED BY :
JAMIATUL QIRAT KAFLIYATA
 Distt. Surat, Gujrat (INDIA)

Designed & Printed by : HS OFFSET PRINTERS Delhi Tel : 9811122549